

سیرت نگاری میں امام حلبی کا مقام

جناب نوید احمد شہزاد _____

ذخیرہ سیرت کی ایک اہم اور مشہور کتاب السیرۃ الحلبیۃ ہے۔ اس کے مصنف امام علی بن برہان الدین حلبی ہیں۔ یہ کتاب رسول اللہ ﷺ کے احوال اور معمولات جاننے کے لیے ایک اہم ماخذ کی حیثیت رکھتی ہے۔ اس کی تالیف کے بعد علماء نے امام حلبی کو ایک بڑے سیرت نگار کے طور پر تسلیم کیا ہے۔

امام علی حلبیؒ - مختصر احوال

امام حلبیؒ کا مکمل نام و نسب اس طرح ہے: علی بن برہان الدین بن ابراہیم ابن احمد بن علی بن عمر بن الحکمى الشافعی۔ آپ کا لقب نور الدین ہے۔ بعض جگہ آپ کی کنیت ابو الفرج بھی مذکور ہے۔ آپ ۹۵ھ / ۱۵۶۷ء میں مصر کے دار الحکومت قاہرہ میں پیدا ہوئے۔ چوں کہ آپ کے آباء واجداد کا وطن حلب تھا، اس لیے آپ علی حلبی کہلائے۔

امام حلبی نے اپنے وقت کے جلیل القدر اساتذہ سے علمی استفادہ کیا۔ ان میں شیخ شمس الرملی، شہاب بن قاسم، ابراہیم علقمی، صالح بلقینی، سالم شبیشیری، محمد الحفاجی، علی بن غانم المقدسی، سالم سہنوری اور محمد بن ترجمان حنفی وغیرہ کے نام قابل ذکر ہیں۔

علمی حیثیت

تذکرہ نگاروں نے امام حلبی کو اساطین علم میں شمار کیا ہے۔ اور ان کو امام کبیر اور علامہ زمان کا خطاب دیا ہے۔ ان کے متعلق الحکمى نے لکھا ہے: